



IL-MISSJUNARJU

NEWSPAPER POST

Harġa Nru: 113 Settembru – Novembru 2015

AHNA XHIEDA TA' KRISTU?

Editorjal

*Ahna msejhin inħabbru
l-Vanġelu bix-xhieda ta' ħajjtna.*

Fil-messaġġ tiegħu għall-okkazjoni tal-Jum Dinji tal-Missjoni li se jiġi mfakkar nhar it-18 ta' Ottubru 2015, il-Papa Franġisku saħaq għall-fatt li kull mgħammed huwa msejjah biex jagħti xhieda ta' Ġesù Kristu billi jxandar il-fidi. Il-mixja wara Ġesù hija sejha biex nerfgħu s-salib tagħna u nimxu warajh, biex inkunu nixbħuh fl-għotja tiegħu lill-Missier u l-ġesti tiegħu ta' qadi u mħabba, biex nitilfu ħajjtna ħalli nerġgħu nsibuha. U peress li l-ħajja kollha ta' Kristu għandha dan il-karattru missjunarju, l-irġiel u nisa li jimxu warajh iżjed mill-qrib għandhom jagħmlu tagħhom b'mod sħiħ dan il-karattru. Min jimxi wara Kristu ma jistax ma jsirx missjunarju, u jaf li Ġesù qed jimxi miegħu, jitkellem miegħu, jieħu n-nifs miegħu. Huwa jhoss lil Ġesù ħaj miegħu qalb il-ħidma missjunarja.

Il-missjoni hi passjoni għal Ġesù Kristu u fl-istess waqt hi passjoni għan-nies. Meta ninxtehtu quddiem Ġesù Kurċifiss, nagħrfu l-kobor ta' mħabbtu li tagħtina dinjità u tweżinna; u fl-istess waqt inħossu li dik l-imħabba ħierġa mill-qalb minfuda tiegħu trid tissawwab fuq il-poplu kollu ta' Alla u fuq il-bnedmin kollha; u hekk inħossu wkoll li Hu jrid jinqeda bina biex jersaq dejjem eqreb tal-poplu maħbub tiegħu u ta' dawk kollha li qed ifittxuh b'qalb sinciera. Ahna msejhin inħabbru l-Vanġelu bix-xhieda ta' ħajjtna.

B'mod speċjali, il-Papa indirizza liż-żgħażaġh, li għadhom kapaċi jagħtu xhieda qalbiena u jidhlu għal hidmiet ġenerużi u kultant kontra l-kurrent. Huwa heġġiġhom biex ma jhallux min jisriqilhom il-ħolma ta' missjoni vera, ta' mixja wara Ġesù li timplika d-don tagħhom infushom.

Il-Papa temm il-messaġġ tiegħu billi kkwota mill-ittra ta' San Pawl lill-Korintin: "Ħazin għaliġa jekk ma nxandarx il-Vanġelu!" (1 Kor 9:16). Il-Vanġelu hu għajn ta' ferħ, ta' ħelsien u ta' fidwa għal kull bniedem. Il-Knisja taf sewwa b'dan id-don, għalhekk ma tegħja qatt thabbar bla heda lil kulħadd "dak li kien mill-bidu, dak li ahna smajna, li rajna b'għajnejna" (1 Ġw1:1). Il-missjoni tal-qaddejja tal-Kelma – isqifjiet, sacerdoti, reliġjużi u lajċi – hi dik li ngħinu lil kulħadd, bla ma nħallu lil hadd barra, jidhol f'relazzjoni personali ma' Kristu. Fil-qasam vast tal-ħidma missjunarja tal-Knisja, kull min hu mgħammed hu msejjah jgħix bl-aħjar mod l-impenn tiegħu, skond il-qagħda personali tiegħu. Twegiba ġeneruża għal din is-sejha universali jistgħu joffruha l-ikkonsagrati, permezz ta' ħajja intensa ta' talb u ta' għaqda mal-Mulej u mas-sagrificċju feddej tiegħu.

FEJQAN TAR-RUH U TAL-ĠISEM

Sr Maria Borda MMM bdiet in-novizjat tagħha fl-Irlanda fl-1971 fil-kongregazzjoni tal-Medical Missionaries of Mary. Wara li ggradwat fil-medicina fl-Università ta' Dublin, hija kompliet l-istudji tagħha fuq il-kura tat-tfal, tal-ommijiet u tal-mard tropiku. Fl-1984 hija bdiet taħdem fil-missjoni fl-isptar ta' Kabanagu u wara f'dak ta' Makiungu, fit-Tanzanija. Wara li għamlet perjodu ta' 4 snin f'Malta fejn speċjalizzat fl-ostetrika u l-ginekologija, hija kompliet taqdi l-missjoni tagħha sal-gurnata tal-lum fit-Tanzanija. Jiena ltqajt magħha waqt btala f'Malta meta giet biex iżzur il-familjari tagħha.



Il-ħaddiema lokali tagħna dejjem qaluli li qatt ma raw bħall-Maltin, imiddu jdejhom għal kull m'hemm bżonn isir.

Hafna jaħsbu li x-xogħol tal-missjunarju jikkonsisti biss fl-evanġelizzazzjoni. Tista' tispjegalna x-xogħol tiegħek bħala missjunarja fl-isptar ta' Makiungu?

Għalina s-sorrijiet tal-Medical Missionaries of Mary, is-sejha li nsegwu lil Ġesù nesprimuha billi naħdmu għall-fejqan fir-ruh u fil-ġisem ta' dawk li Alla jafdalna f'idejna. Il-biċċa l-kbira jkunu pazjenti li jiġu l-isptar, imma aħna mmorru wkoll fl-irħula u fl-iskejjel, biex ngħallmu kemm nistgħu fuq kif tevita u kif tittratta l-mard, u kif tiehu ħsieb saħħtek. Diversi drabi l-isqifijiet u l-patrijiet jitolbuna biex immorru fid-djoċesi tagħhom, għax jgħidulna li l-biċċa l-kbira tan-nies morda jfittxu l-kura l-ewwel imbagħad wara li tiehu ħsiebhom, iħossuhom lesti li jisimghu l-Kelma t'Alla.

Fl-isptar nagħmel xogħol l-aktar mal-ommijiet u nisa oħra, kif wkoll mat-tfal fejn niltaqa' ma' kull xorta ta' mard. Nagħmel operazzjonijiet, l-aktar dawk ta' emerġenza. Dan barra x-xogħol amministrattiv u preparazzjoni ta' rapporti għall-gvern u aġenziji li jgħinuna. Sisters oħrajn jaħdmu bħala nfermiera, jew fil-laboratorju, fl-ispizerija, fid-dipartiment tal-X-ray, jew fl-uffiċċju.

Kellek xi esperjenza mhux tas-soltu fil-qadi tax-xogħol tiegħek li baqgħet stampata f'moħħok?

Fost l-oħrajn, niftakar koppja li kellhom xewqa kbira li titweldilhom tarbija. L-omm kienet inqabbdet tqila ħames darbiet, imma kollha tilfithom għax kull tqala spiċċat ħesrem wara ħames xhur. Hemm mezz li nsaħħulha l-għonq tal-utru, u dan għamilnieh u segwejniha fit-tqala

kollha. Fl-aħħar

ikkonfirmajna li

t-tarbija kienet matura

bizzejjed u tajniha l-għajnuna meħtieġa biex welldet

l-ewwel tifla tagħha hajja. Kien hemm ferħ kbir fostna lkoll,

u meta waslet biex tmur id-dar bit-tarbija f'idejha, ferħanin

hi u r-raġel tagħha, sellimnilhom b'guard of honour

magħmul mill-ommijiet l-oħra u l-istaff tal-isptar.

Bis-saħħa tal-ġenerożità tal-Maltin u Għawdxin, il-Mission Fund wettqet diversi proġetti fl-isptar ta' Makiungu. X'kienu l-benefiċċji ta' dawn il-proġetti?

Barra d-donazzjonijiet regolari li l-Mission Fund tibgħatilna kull sena saru diversi proġetti. Fl-2010 ilqajna għall-ewwel darba grupp ta' voluntiera tal-Mission Fund li ġew b'effiċjenza u dedikazzjoni kbira, jgħinuna nibnu blokk ġdid għal kollox fl-isptar, biex fih ikunu jistgħu jgħixu l-istaff professjonali li huma tant meħtieġa biex nagħtu servizz tajjeb. Dawn jinkludu tobba, speċjalisti, infermiera, spiżjara, radiographers, nies tekniċi tal-laboratorju, dentisti u fiżjoterapisti. Dawn huma nies minn partijiet oħra tat-Tanzania, għaliex in-nies tal-lokal għad m'għandhomx bizzejjed opportunitajiet li jistudjaw fl-università. Jekk ma nipprovdulhomx fejn joqogħdu fl-isptar stess, huma jmorru jaħdmu xi mkien ieħor. Parti minn dan il-bini sabiħ u kbir inżommuh għall-voluntiera li jiġu jgħinu għal żmien iqsar minn barra l-pajjiż, fosthom anke ħafna voluntiera Maltin.

F'dak iż-żmien ukoll, permezz tal-Mission Fund, saru jafu bina d-ditta Maltija Tektraco, li jipprovdu mpjanti tal-ossigenu għall-isptarijiet. Huma offrew li jipprovdu dan is-servizz importanti għall-isptar ta' Makiungu mingħajr ebda ħlas. Bagħtu l-esperti tagħhom u flimkien mal-voluntiera tal-Mission Fund wettqu dan il-proġett. Din kienet ħolma sabiħa li seħħet, u b'hekk għandna sistema ta' ossigenu għaddejja minn pajpijiet mal-ħajt fil-wards kollha tal-isptar, kif ukoll fit-teatru tal-operazzjonijiet u fil-High Dependency Unit. Dan ifisser li ma bqajniex niddependu fuq iċ-ċilindri tal-ossigenu, li biex iġġibhom trid tivvjaġġa 12 il-sieġha bil-karozza jew fuq is-sistema antika li kellna li ta' spiss kienet tkun bil-hsara.

Għajjnuna kbira oħra li ingħatat lill-isptar tagħna kien l-impjant li jġġenera l-*biogas* mill-iskart. Dan il-proġett kien bdieh grupp minn pajjiż ieħor u minħabba ċerti raġunijiet ma' setgħux jispicċawh. Bl-għajjnuna tal-Mission Fund, dan il-proġett ukoll stajna nkompluh, u issa l-*biogas* jintuża biex il-qraba tal-pazjenti jsajjru l-ikel b'mod iktar nadif għall-ambjent u fl-istess ħin huma m'għadhomx iqaċċtu friegħi tas-siġar biex jużawhom bħala ħatab.

F'dak iż-żmien ukoll, il-membri tal-Mission Fund raw kif in-nisa fit-tqala kienu jkollhom joqgħodu tnejn f'sodda waħda, għaliex kienu jiġu minn kull parti tal-pajjiż ifittxu l-kura speċjalizzata li aħna ntuhom.

Għalhekk is-sena ta' wara, fl-2011, grupp ieħor tal-Mission Fund ġew biex jgħinu fil-bini ta' estensjoni tas-sezzjoni tal-maternità. Huma bagħtu wkoll kontejner mimli b'oġġetti utili għall-isptar bħal sodod, saqqijiet u strumenti li kellna bżonn għal din is-sezzjoni. Il-ħaddiema lokali tagħna dejjem qaluli li qatt ma raw bħall-Maltin, imiddu jdejhom għal kull m'hemm bżonn isir u jaħdmu spalla ma' spalla magħhom mingħajr ebda problema minkejja d-differenza tal-lingwa.

Jekk inkompli nsemmi kull ma għamli l-voluntiera Maltin għall-pazjenti tagħna u għan-nies foqra tal-madwar ma nispiċċa qatt. Huma taw l-għajjnuna fil-parroċċa, fl-iskola tal-viċin u fl-irħula ta' hdejna minn fejn jiġu l-aktar pazjenti

foqra. Lil dawn huma ferrħuhom biż-żjarat tagħhom u bl-oġġetti tal-ikel li tawhom.

X'hinu l-proġett li qed isir din is-sena?

Is-sena l-oħra l-isptar tagħna f'Makiungu għalaq 60 sena mill-fondazzjoni tiegħu. Il-bini tal-wards u djar għall-istaff kiber ħafna matul dan iż-żmien kollu, imma hemm xi bini antik ħafna. Inħass il-bżonn ta' facilitajiet oħra fejn jistgħu joqogħdu l-istaff professjonali. Għal dan il-għan inħasset il-ħtieġa li tinbena staff house oħra. Ġa bdew il-preparazzjonijiet u l-voluntiera tal-Mission Fund reġgħu ġew għal darb'oħra biex jgħinuna bħal qabel, mhux biss finanzjarjament, imma wkoll billi offrew is-snajjja u l-esperjenza kbira tagħhom, biex ikollna bini ta' kwalità tajba, li jippermetti li jistrieħu fih dawk li qed jagħmlu xogħol lejli u nhar mal-pazjenti.



Dan il-blokk tal-maternità nbena mill-Mission Fund fl-2011

X'messaġġ tixtieq tagħti lill-benefatturi tal-Mission Fund?

Nixtieq nringrazzja minn qalbi l-benefatturi kollha tal-Mission Fund, għan-nom tiegħi stess u għan-nom tal-Medical Missionaries of Mary u tal-istaff u l-pazjenti tagħna kollha, li issa saru jafu aktar xi jsarrfu l-Maltin. Aħna kuljum nitolbu għall-benefatturi, li mingħajr l-għajjnuna tagħhom ma nkunux nistgħu nkomplu x-xogħol tajjeb mal-morda, li Alla fidalna f'idejna. Niftakru li Ġesù stess qalilna li dak li nagħmlu mal-icken fost ħutna, nagħmluh miegħu stess.

GRAZZI ĦAFNA

ESPERJENZA MISSJUNARJA

Fit-8 ta' Awwissu 2015 grupp ta' 26 voluntier tal-Mission Fund, taht id-direzzjoni spiritwali ta' Fr Marcellino Micallef OFM, telaq minn Malta għat-Tanzanija biex jgħin fi proġett li ser jitwettaq fl-isptar ta' Makiungu. Il-proġett jikkonsisti f' bini ta' blokk biex jakkomoda t-tobba u l-pamedici li jmorru jagħtu s-servizz tagħhom f'dan l-isptar li hu mmexxi minn Sr Maria Borda MMM. Dan il-proġett seta' jitwettaq grazzi għall-generozita kbira tagħkom. Ahna nwegħdukom it-talb tagħna. Il-Mulej ihallaskom b'mitt darba aktar.

BUFFET BREAKFAST

Nhar il-Hamis 24 ta' Settembru 2015
SAN ANTONIO HOTEL, QAWRA

09.15 - Quddiesa ccelebrata minn
Fr Marcellino Micallef OFM

10.30 - Buffet Breakfast

11.30 - 13.30 - Tombola u Tluġh Tal-Lotterija
Grandjuza fil-prezenza ta' rappreżentant mill-
Lottery & Gaming Authority

Prezz: €10.00

Biex tiriserva post cemplu
l-ufficċju fuq **21413664** jew
lil Charles Decelis: **21575351 / 99885078**

- Ir-rebbieha tal-premjijiet tal-lotterija grandjuza jigu mgħarrfa bit-telefon
- Ir-rizultat tal-lotterija jigi ppubblikat fuq il-website: **www.missionfund.org.mt** u fuq il-paġna tal-facebook tal-**Mission Fund**.
- Ir-rizultat ser jidher ukoll fuq in-newsletter li jmiss li ser toħroġ f'Dicembru.

BUFFET BREAKFAST IEHOR

Nhar il-Hamis 5 ta' Novembru 2015
SAN ANTONIO HOTEL, QAWRA

09.15 - Quddiesa speċjali għall-erwieh tal-benefatturi tal-Mission Fund (Ibagħtu l-formola li tidher hawn taht bl-ismijiet tal-erwieh li tixtiequ tissufragaw)

10.30 - Buffet Breakfast

11.30 - 13.30 - Tombola

Prezz: €10.00

Biex tiriserva post cemplu
21413664 / 21575351 / 99885078



**QUDDIES GHALL-ERWIEH
TAL-BENEFATTURI TAGHNA**

Kull l-ewwel Hamis ta' kull xahar matul is-sena, issir quddiesa għall-erwieh tal-benefatturi tal-Mission Fund u tal-qraba tagħhom **fil-Knisja ta' Giezu, il-Belt fis-6.15pm**. Isir talb speċjali għal ruhhom, kemm fil-quddies li nagħmlu hawn Malta, kif ukoll f'dawk li jsiru għall-istess intenzjoni mill-Missjunarji li intom qegħdin tghinu. Kull min jixtieq jibgħat xi donazzjoni għandu jimla l-formola t'hawn taht flimkien ma' l-ismijiet tal-qraba u hbieb mejtin u jibgħatha l-ufficċju.



Qiegħed nibgħat il-hlas ta' € _____ permezz ta' cheque jew money order pagabbli lill-MISSION FUND għar-ruh/għall-erwieh ta':



ISEM U KUNJOM: _____

INDIRIZZ: _____

RAHAL: _____ KODICI POSTALI: _____ TEL/MOB: _____